

## వాన కురుస్తే

వాన కురుస్తే! వొక్కవాన అదునుకు కురుస్తే!!

ఆశనిండిన కళ్ళతో ఆకాశంలో కదలుతున్న మబ్బుల్ని చూస్తూ  
అనుకున్నాడు పాపయ్య.

వానకురుస్తే మిరపకు పులక అవసరం వుండదు, సెనక్కాయ  
నిత్తవచ్చు, సేద్యాలయినాయి. నిమ్మచెట్టుకు నీళ్ళపారకం బాధ  
తప్పుతుంది.

తొమ్మిదిమట్లు తెగినా, వొక అరెకరంకూడా పారకానికిరాని  
నీళ్ళున్న బావినిచూస్తూ, గాలికి గిలగిలలాడుతున్న మిరపమొక్కల్ని  
చూస్తూ, భవిష్యత్తు చెప్పని చీచీచెట్లను చూస్తూ పాపయ్య ఆశగా  
అనుకున్నాడు, వానకురుస్తే!

అవును, యియేడైనా వానలు అదునుకు బాగాపడితే, యెకరం  
మిరపచెట్లు దండిగా కాస్తే, ధరలు పలికితే, మూడెకరాల్లోని పై సెని  
క్కాయ బాగా పండితే, యీతోట్లోనే పైపైరువల్ల నాలుగైదు వేలు  
చేతికొస్తుంది. యీసారి చెట్లను కాపుకువదిలితే, వానలువచ్చి బావిలో

నీళ్లెక్కితే నిమ్మచెట్ల మీద తొలికాపుకే హీనంగా నాలు గయిదువేలు చేతికిరాల్తుంది. వెలిపైరంతా బిచ్చులకుపోనీ, యేడెకరాలలో జొన్న, పదహైదెకరాల్లో తీగ సెనక్కాయ, పత్తి, యాయేడు సగానికిపైగా బాకీలు తీరతాయి! తప్పక తీరతాయి. బాకీలకన్నా దరిద్రమూలేదు. నరకమూలేదు. బాకీలున్న యేకుటుంబమూ యీరోజుల్లో ముందుకు రాదు. బాకీలున్న మనిషి మనిషికాడు. తానేం మనిషి? తనకూ, తమ కుటుంబానికీ వొకప్పుడున్న గౌరవం యీనాడుందా? చుట్టూపట్ల పల్లెల్లో, బందువుల్లో వొకప్పుడున్న మర్యాద యిప్పుడుందా? యీనాడా గౌరవం, మర్యాదా యెక్కడున్నాయి? వాళ్ళందరూ నీడగ్గర డబ్బులేదు కాబట్టి, నీ కాస్త తరిగిపోయింది కాబట్టి, నీకు బాకీలున్నాయి కాబట్టి, నిన్ను గౌరవించడంలేదు అని ముఖంమీద అనరు. కానీ వెనక అనేకరకాల మాటలంటారు. అవమానిస్తారు. హింసిస్తారు. అందుకే తాను డబ్బు సంపాదించాలనుకున్నాడు. ఆశకొద్దీ అప్పుచేసి బావి తవ్వించాడు. నమ్మకంకొద్దీ నిమ్మచెట్లు వేసినాడు. కానీ ఆశ చెడ్డది. ఆశ అన్యాయం చేస్తోంది. నమ్మకం చెడ్డది. నమ్మకం ముంచు తోంది. వానల్లేవు. అన్ని బావులలో మాదిరే యీ బావిలోనూ నీళ్ళు లోతుకు, యింకా లోతుకు పోతున్నాయి. యెక్కడికి పోతున్నా యో? నిమ్మచెట్లే కాస్తే చేసిన అప్పులు వొక లెక్కకాదు. తన ఆశా, నమ్మకమూ నెరవేరే విషయం యేమో కానీ అప్పుల దయ్యం తన్ను పట్టుకొంది. తన వంశంలో యేదో పద్ధతిలో, యేదో కారణానికి, యేదో దశలో అప్పులు చేయందెవరు? అవును, చేయక తప్పేదేముంది? మెట్టన్నమ్మకొన్నవాళ్ళు యెవళ్ళూ బాగుపడరు. యెప్పుడూ బాగుపడరు. వానలు అదునులో వస్తే బాగుపడతారు.

పాపయ్య బాధగా ఆలోచిస్తున్నాడు.

“నిమ్మచెట్లైసి యెన్నాళ్ళయింది?”

ఆ దోవన పక్కారికి పోతున్న వొకరెవరో అడిగారు. యీ ప్రశ్నతో పాపయ్య లోకంలో పడినాడు.

“అయిదేళ్ళయింది.”

“కాపుకు విడిచినారా? భూమి బ్రహ్మాండమయిన భూమి, చెట్లకు బాగా లాయకీ అయిందే. యింతకూ చెట్లను చూస్తే నీటి పారకం తక్కువై నట్లుండే. యేం? బావిలో నీళ్ళు తక్కువొస్తున్నాయా?” మళ్ళీ ప్రశ్నించినాడు.

చెట్లకు భూమి లాయకీ అయిందన్నప్పుడు యెంతో వుత్సాహంగా తన పథకాలను అన్నీ చెప్పాలనుకొన్న పాపయ్య, నీళ్ళ సంగతి యెత్తే వేళకు నీళ్ళుగారిపోయి ‘ఆ’ అని ముక్తసరిగా సమాధానించినాడు. దారిని పోతూన్న వాళ్ళంతా బావిదగ్గరకు వచ్చి నిలబడినారు. యిందాకా ప్రశ్నించిన పెద్దమనిషే తన ధోరణిలో చెప్పుకొని పోయినాడు:

“వుహు లాభంలేదు. యీ వానలు సరిగ్గా కురవని కాలంలో నిమ్మచెట్లు పెట్టకోవడం దండగ, వొట్టి బుద్ధితక్కువ. మా వూళ్ళో వొకప్పుడందరూ చీనీచెట్లమీద యెగబడినవాళ్ళే. నీళ్ళు చాలక చెట్లు కొట్టేసుకుంటున్నారు. వొక్క బావికే యిరవై వేలు ఖర్చుపెట్టిన వాళ్ళున్నారు. నీళ్ళుంటేనా?”

పాపయ్యకు అతనితో మాటలలో దిగడం యిష్టం లేదు. వాళ్ళకు దూరంగా తోటలోకి నడిచినాడు. ఆ పెద్దమనిషి పక్కన్న వాళ్ళతో తోటల్ని గురించి, బావుల్ని గురించి యింకా మాట్లాడుతూనే కదలిపోయినాడు.

పీడ వదిలింది.

అవి పాపయ్యకు యిష్టంలేని మాటలు. మనసుకు కష్టం కలిగించే మాటలు. వాన్ని చంపాలన్నంత కోపం వచ్చింది.

లేకపోతే వాడేం మొనగాడా? నీళ్ళెక్కడబడేదీ తెలిసిన శాస్త్రగాడా? తనకన్నీ తెలీదనుకున్నాడా? తావిదంతా ఆలోచించ లేదనుకున్నాడా? అదే పనిగా స్వామివార్ని పిలిపించి లగ్నం పెట్టి, చేలో యిటువైపు యీ గట్టన బావి తవ్విస్తే, ఆ వెధవ లాభం లేదంటాడా? తన బావి సంగతి వాడికేం తెలుసు?

పాపయ్యకు చిరాకూ, కోపం కలిగినాయి, వాకచోట పడిపోయిన గోడమీద కంపను తొలగించుకొంటూ తోటలోకి ఆ సమయంలో దొంగగా రావాలనుకుంటున్న దున్నపోతుమీద బలంకొద్దీ రాయి విసిరి కసి తీర్చుకున్నాడు.

వాడు చెప్పిందీ నిజమేనేమో! అయినా తొమ్మిదిమట్లు దిగినా నీళ్ళు సరిగ్గా పడలేదంటే యింకెక్కడ పడతాయి? స్వామివారితో యీవిషయమే అంటే ఆయనన్నారు:

‘తప్పకుండా పడతాయి. దేవికూడా అదే చెప్పింది. పైగా నేను లగ్నం పెట్టిన వేళా విశేషం అట్లాంటిది. తూర్పుదిక్కున

ఆ చిన్న పూటవుందే అటువైపు బోరింగు వేయించు. బుగ్గపట్టాల. నీళ్ళు లోపల్నుంచీ యెగదన్నకపోతే. జల ఉబక్కపోతే నన్నడుగు. పదార్స్పవరు యింజనులు రెండు, నాల్గించి బొంగుల్తో కొట్టినా తర గవుచూడు. వీరారెడ్డి బావిలో నేను నీళ్ళు పడతాయని చెప్పితే పళ్లేదా? వాక్కు తప్పదు పాపయ్యా'

నిజమేనేమో! లేకపోతే నా ఖర్చేమో! బోరింగు వేయించాల. లోపల చట్టువుందో, బండవుందో? స్వామివారి వాక్కుబలం: బోరింగు వేయించాల. కనీసం నలభై యాభై అడుగులు దించాల. కానీ డబ్బు! డబ్బు యెక్కన్నుంచి తేవడం? పాతప్పులే తీర్చడానికి భయంగావుండే. కొత్తప్పుల్ని తేవడమెట్టా? తీర్చడమెట్టా? తేవడం, తీర్చడం, తేవడం బతుకింతేనా?

వానలు దండిగా పడితే యీ బాధలుండవు. యీ భయాలుండవు. వానలు కురిస్తే బావికి నీళ్ళెక్కుతాయి; బావిలో నీళ్ళెక్కితే నిమ్మచెట్లు వొక్క కాపుకు విదిలించి కొడతాయి; పైర్లు బాగా పండుతాయి. అట్లాంటప్పుడు మొగవానికి వొక పదహైదువేల అప్పు లెళ్ళా ప్రతమా? వడ్డీల్తోనహా నీతికీ నిజాయితీకి కట్టుబడి బాకీల్ని తీర్చే గుణం తమ వంశ రక్తంలోనే వుంది.

పాపయ్య వంశరక్తం గర్వంతో కులికింది.

తన అబ్బ అణా పైనల్తో అప్పు తీర్చినాడు - అస్తి అమ్మి తీరిస్తేనేంకాక! తన తండ్రి వచ్చిపోతూ ఋణం వుంచుకోకూడదు. అందులోనూ బంధువులదేగ్గర - అంటే, తాను కమామిషికి వచ్చిన

మొదట్లో పదెకరాలు అమ్మి వడ్డీతో సహా తీర్చినాడు. యెంత నిక్కచ్చిగా బాకీలు తీర్చేవాళ్ళు యీ రోజుల్లో లేరు. అదే మరొక క్షణమేనా అన్నట్లు యెవళ్లో వాకళ్ళ పేర బెట్టుకొని, సొమ్ము వెనకేసుకొని, దొంగబాండుల్ని పుట్టించి, అయిపీ పెట్టి సంపాదించుకుండేవాళ్ళు, నీతికీ, అభిమానానికీ కట్టుబడకుండా డబ్బు సంపాదన యెందుకూ? డబ్బులేకపోతేనేంగాక, ఆస్తి తగ్గిపోతేనేంగాక, తమ కుటుంబానికి పరువుంది; ప్రతిష్ఠ వుంది. పరువు ప్రతిష్ఠ లేనివాళ్ళ దగ్గర యెంత డబ్బుంటే నేం? అంగడి రామిరెడ్డికీ కావల్సినంత డబ్బుంది. దొంగ సారాయమ్మి, దొంగ సల్పేటమ్మి, నానా దొంగ గడ్డి తిని మిగిలించిన డబ్బుంది. ముచ్చొడ్డిలకిచ్చి సంపాదించిన డబ్బుంది. కొంపలు కూల్చిన డబ్బుంది. యీ రోజుల్లో యెంత నీతిని విడిస్తే, యెంత సిగ్గుని విడిస్తే, యెంత యితర్లను మోసగిస్తే అంత డబ్బు సంపాదించవచ్చు.

రామిరెడ్డి, అతని డబ్బూ, సంపాదనా, స్మృతిలో మెదిలేసరికి పాపయ్య మనస్సు అసహ్యంతో నిండిపోయింది.

వాడి దగ్గర వెయ్యి రూపాయలు వీల్లేక, యిబ్బందులకు తట్టుకోలేక, వడ్డీకి తెచ్చినాడు. ముచ్చొడ్డికి; నూటి కయిదు రూపాయలకు; యెవరికీ తెలియకుండా - కట్టకడపటకు కడుపున పుట్టిన కొడుక్కు - పెద్దకొడుక్కు - తెలీకుండా తెచ్చినాడు. అప్పులు చెయ్యకుండా బతకడం అసాధ్యమై పోతోంది. యేవో ఖర్చులు తగులుతున్నాయి. పెళ్ళిళ్ళ ఖర్చులు, యింటి ఖర్చులు, చదువుల ఖర్చులు, రోగాల ఖర్చులు, చావు ఖర్చులు, వానల్లేక ఖర్చులు, మరేవో ఖర్చులు, బాకీలు.

కానీ యిట్లాంటి బాకీలు, రామిరెడ్డి దగ్గర తెచ్చిన్లాంటి బాకీలు, పగ వాడు కూడా చేయకూడదు. వాడు ప్రతినెలా వడ్డీ తీసుకొంటూనే వాయిదా మాత్రం సంవత్సరం పెట్టినాడు. యింక మూన్నెళ్లు - మూన్నెళ్ళకు వాయిదా ముగుస్తుంది. వాన కురిస్తే మిరపకాయలు తొలికోత తెగేసరికి వాడిడబ్బు వాడి మొఖాన కొట్టాలి. లేకపోతే వాడు గుంటనక్క. యిట్లాంటివాళ్ళ దగ్గర అప్పులు చేయకూడదు.

పాపయ్యలో దైన్యం ఆవరించింది.

ఆకాశంలో చెడుగుడు ఆడుతున్న మబ్బులు. విడిపోతున్న మబ్బులు. కలుస్తున్న మబ్బులు. గాలి, పూనకం పట్టినట్లు వీసే గాలి, వురుము, వురుము.

“అర్జునా! అర్జునా!”

మెరుపు. మెరుపు. కళ్ళను చెదరగొడుతున్న మెరుపు. చిను కులు. చినుకుల చిట పట.

పాపయ్య హృదయం ఆనందంతో పులకించింది.

చినుకులు, పెద్ద చినుకులే. తప్పకుండా యీవాళ పెద్దవానే పడుతుంది. మిరపచెట్లకు పులక, సెనక్కాయ విత్తనం, బావిలో నీళ్ళు, నిమ్మచెట్ల పాదుల్నిండా నీళ్ళు, యీ కార్తెలోనే పెద్ద వానలు పడతాయని పంచాంగంలో వుంది. యీకార్తె నిన్న మొదలైంది. పంచాంగం తప్పదు. వాన కురవడం తప్పదు.

గబగబా నెత్తిమీద వల్లె వేసుకొని పాపయ్య యింటిముఖం పట్టినాడు. యెక్కువవుతున్న గాలి విసురు, ముసురుకొస్తున్న చీకటి,

విసిరికొడుతున్న గాలి. ముఖమీద చురుక్కుమనే చినుకులు. అంతంతమాత్రం చూపుతున్న పాపయ్య. తన శరీర యజ్ఞఫలాన్ని పితృఋణగృహబంధు దేవతలకు అర్పించిన పాపయ్య. తొట్రు పాటులో వొక చేనిగట్టు తగిలి కిందపడినాడు. పాపయ్య దీనంగా మూలిగి. మోచేతులతో మోకాలి చిప్పల్ని బిగదన్ని మెల్లగా లేచినాడు. గుండెదడ మొదలైంది. మళ్ళీ వస్తుందా? గుండెపోతేమైనా మళ్ళీవస్తుందా? వాన కురుస్తేచాలు. మళ్ళీ రానీ. తాను చస్తేనేం? టాకీలు తీరకుండా చావకూడదు. సంసారాన్ని తలెత్తుకొనేట్లుచేసి మరీ చావాలి. చీ పాడు ఆలోచన. వానమీద యీ గాలికెందుకు కసి? కానీ వానవస్తుంది. వస్తోంది. పాపయ్యకు అవ్యక్తమైన భయమూ, ఆనందమూ కలిగినాయి.

ఆలోచనలతోనే వూరు చేరుకొని నిట్టూర్చినాడు.

పంచాయితీ ఆఫీసులో రేడియో వినాలి. యీ దినం వాన కురుస్తుందని, పెద్ద గాలి వానా వస్తాయని రేడియోవాళ్ళు తప్పక చెప్పుతారు. పాపయ్య పంచాయితీ ఆఫీసు ప్రవేశించినాడు. అక్కడ రాజకీయాలు. వొకళ్ళ కొంపల్ని వొకళ్ళు తీసుకొనే రాజకీయాలు. మంచివీ, చెడ్డవీ, అన్ని రకాలవీ రాజకీయాలు.

“యేం మామా తోటకాన్నుంచేనా?” సుందరెడ్డి అడిగినాడు.

“అఁ, యీవాళ పెద్ద వానే రావచ్చు. వార్తల్లో యేం చెప్పినారూ?” సమాధానంకోసం నలుపురివైపు పాపయ్య చూసినాడు. నలుపురూ వాన రావచ్చునంటే ఆత్మతృప్తి.

వస్తుందని వాళ్ళంటారు.

“ఆఁ. ఆ రాయలసీమలో భారీవర్షం పడే సూచనలున్నాయట! రేడియోవాళ్ళ మాట యీవాళ నిజమయ్యేట్లే వుంది.” వాక యువకుడన్నాడు.

“రేడియోలో చెప్పినారా? అయితే యిక తప్పకుండా పడుతుంది. మోడంకూడా దండిగా వుంది.” ఆశనూ, ఆసక్తిని ప్రకటించినాడు పాపయ్య.

“పాపయ్యన్నా! రేడియోలో చెప్పినట్లు వానొస్తే దేవులైదు కయ్యా? యీపాటికి మనమిట్లా వుండేవాళ్ళమా చెప్పు”? కరణం అందుకొన్నాడు.

కరణానికేం దొబ్బుతెగులూ ‘మనమం’టాడు. మధ్యలో తనకేమైంది? చచ్చేవాళ్ళు తనలాంటివాళ్ళు కానీ! నక్కలా బతుకుతున్నాడు. పాపయ్య లోలోన వుడుక్కున్నాడు.

“కలికాలం. బ్రహ్మాంగారు చెప్పినట్లు యిప్పుడు రాజ్యం యేలుతున్న దెవరు?” కరణం మళ్ళీ ప్రారంభించినాడు.

“యిప్పుడీ తత్వాలతో యేంగానీ యీ పదిరోజులూ బజస్టూ. పానకపందేరం యేర్పాటుచేస్తే బాగుండదా! పాపయ్య మామ విరాటపర్వం సదువుతాడు. యేమంటావు మామా?” సుందర్రెడ్డి అడిగినాడు.

పాపయ్య సమాధానం చెప్పకముందే కరణం ఉత్సాహంగా అన్నాడు:

“అనేదేముంది? పాపయ్యన్న యెప్పుడైతే యేది కాదన్నాడూ? వూళ్ళో సందా లిప్పుడే మొదలు పెట్టాం.”

“యీచెక్క భజన్లు చేయడంకంటే కాస్తా మంచిపని చెయ్య కూడదా? యింతకుముందు చేసిన భజనలు చాలవా? వానా, వానా, బావుల్లో నీళ్ళో అని యేడుస్తుంటాం కదా? యేం పెద్ద బ్రహ్మాండం? యితర దేశాల్లో యిన్నూరు మున్నూరడుగుల లోతునుంచీ నీళ్ళు బయటికి తెస్తున్నారు. మనం యేడెనిమిది మట్లకే యేడుస్తాం. తాలూ కాకు పది రిగులు దించమను. అగ్గువగా బావులు త్రవ్వించమను. భూమిలో నీళ్ళు లేకేం? పోనీ మన చెరువును మర్యాదగా కట్టి వుంటే, కనీసం బావుల్లోనైనా నీళ్ళుండక పోయేవా? అయిదు లక్షలు పోశారుకదా? చాకలోళ్ళు గుడ్డలుతుక్కోడావికికూడా నీళ్ళు నిలబడవు. యెట్లా నిలబడతాయి. పోసినమట్టి కొట్టుకొని పోతోంటే? దీన్ని గురించి పట్టించుకోరు. యీ చెరువే వుంటే, ఆ గండికోట ప్రాజెక్ట్ కట్టివుంటే, పోనీ ఆ తుంగభద్ర యెగువ కాలువ వచ్చివుంటే మన కిన్ని బాధలుండేవా? వానదేవుడో అంటూ భజన్లు చేస్తారు, కానీ అసలు సమస్యల్ని పట్టించుకోరు.” ఆవేశంగా పట్టాభి అన్నాడు. పట్టాభి విజ్ఞానియైన నిరుద్యోగి. వుద్రదేకి.

“అవునయ్యా నీకేకలయితే బావుండాయి. యీ సంగతి యెవర్నడగాల?”

యితరులను వాదనలోకి దింపడం కరణానికి యెంతోయిష్టం. వాదనలో తనెలాగా దొరకడు. కానీ యితర్ల పిలక తనకు దొరుకు తుంది. దొరికితే అవసరమైనపుడల్లా నాటకం ఆడించవచ్చు.

“ప్రభుత్వాన్ని” పట్టాభి తెంచినట్టు సమాధాన మిచ్చినాడు.

“ప్రభుత్వమంటే యెవరు? మనరెడ్డి గంగిరెడ్డి. మన ప్రెసి డెంటు సిద్దయ్యనాయుడు. గంగిరెడ్డి బావమరది చెరువు కంట్రాక్టరు. సిద్దయ్యనాయుని బంధువు యింజనీరు. వీళ్ళనడగ్గలమా చెప్పు? కరణం లౌక్యాన్నంతా ప్రదర్శించినాడు.

“అడగలేకేం? మన ప్రభుత్వంలో మరొకరిని మరిచి పోయినావే” గంభీరంగా పట్టాభి అన్నాడు.

“యెవర్ని?”

కుతూహలంగా ప్రశ్నించాడు కరణం. చర్చ పాకాన పడు తోంది. పట్టాభి అంతు తేల్తుంది. వొక ఆట ఆడించవచ్చు అని మురిసిపోయినాడు కరణం.

“నిన్నే. ప్రభుత్వంలో వాళ్ళు చక్రాలయితే, చక్రాలి తిప్పే తెలివితేటలు నీలాంటివాళ్ళవి కదా!” పట్టాభి చురక తగిలేసరికి కరణానికి కోపం వచ్చింది.

“పెద్దంతరం చిన్నంతరంలేదు. గుడ్డొచ్చి పిల్ల నెక్కిరిస్తాది. పిదపకాలం. పిదప బుద్ధులు” గొణుగుతూ కరణం అప్ర విసర్జనం చేసినాడు.

యీరకం వాదనలు యెక్కడికి దారితీస్తాయో పాపయ్యకు అనుభవమే.

వీటివల్ల ప్రయోజనం లేదు. “నాకు వాంట్లో బాగాలేదు” అని పాపయ్య వీధిలోనికి వచ్చినాడు. వొకటి రెండు చినుకులు పడు తూనే వున్నాయి.

పట్టాభిమాటల్లో నిజం వుంది. రిగ్గుల సంగతి గొప్పగా చెప్పుకుంటున్నారు యీమధ్య; కావీ మంచినీటి బావులే తవ్వతారట. నిజంగానే ప్రభుత్వానికి శ్రద్ధ వుంటే యిన్ని అవస్థలుంటాయా? పట్టాభి అన్నట్లు వానలు భజనలవల్ల వస్తాయా? పూర్వం వచ్చేవి. యిప్పుడేమో భజనలవల్ల వాన వచ్చినా రాకపోయినా రాజకీయా లొస్తాయి. వూళ్ళో తప్పక - యెగువవీధి భజనగుంపు, దిగువవీధి భజనగుంపుల మధ్య, చెరువు నిలిచివుంటే బావుల్లో నీళ్ళుండేవి - వంకకడ్డంగా కట్టదల్చిన చెరువు కాబట్టి. వొక పెద్ద వాన కురిసినా చెరువులో నీళ్ళు దండిగా వుండేవి. చెరువు నిలిస్తేనా? అదెందుకు నిలుస్తుంది? తుంగభద్ర కాల్యవొస్తే తన భూమి అయిదెకరాలు పారు తుంది. అది వచ్చేదెప్పుడు? అందరూ దొంగలే. యీ మనుషులు బాగుపడరు, యీ వూరు బాగుపడదు, యీ దేశం బాగుపడదు. అందరూ చస్తారు. అప్పుల్తో చస్తారు. పనికిమాలిన రాజకీయాలతో చస్తారు.

పాపయ్య మనసులో కసి, గుండెల్లో మంట.

పాపయ్య యింటికి చేరుకొని భార్యను ఆత్రంగా అడిగినాడు:

“పైన గవాసులూ అవీ వేయించినావా? గుమ్మళ్ళేమైనా పడ్తాయేమో! మిద్దెమీద నవుడుంది కదా?”

“అఁ యీ వాన వచ్చిందా సచ్చిందా?” పాపయ్య భార్య వేదాంతం పలికింది.

యేమైనా వాన వస్తే యీ యింట్లో వుండడం యిబ్బంది. యీసారి వానలు బాగా కురిస్తే, పంటలు బాగా పండితే మిద్దెవూడబీకి

తిరిగి కప్పించాల. దంతెలు పుచ్చిపోయినాయి. నాయన కొత్త మిద్దె కట్టాలనుకున్నాడు కానీ కట్టకుండానే వెళ్ళిపోయినాడు. తాను కొత్తది కట్టకపోయినా పాతదైనా పదిలం చెయ్యాల. యీవాళ యీ మోడాన్ని చూస్తే పెద్దవానే పడుతుంది. గుమ్మళ్ళు పడతాయోమో! పడితే రాత్రంతా జాగారం తప్పదు.

“ముందు తొందరగా భోంచెయ్యి. గబ్బునూనెకూడా అయి పోవచ్చింది. యేం కాంపో?”

భార్య సణుక్కుంటూ చెంబుతో నీళ్ళిచ్చింది. చెంబందుకొని మసికట్టుకుంటున్న కిరసనాయిలు దీపంవైపు చూస్తూ “పెద్దోడెక్కడికి పోయినాడూ!” పాపయ్య ప్రశ్నించినాడు.

“నీ వెంతకూ రాకపోయేతలికి సీకోసం తోటదగ్గర కొచ్చినాడే. యెదురుపల్లెదా? అంత పొద్దుపోయిందాక ఆ తోటదగ్గర వుండక పోతే కారిపోయిందా?”

పాపయ్య భార్యకు, జీవితం విసుగునిచ్చింది తప్ప, యింకేమీ యివ్వలేదు.

పెద్దకొడుక్కు తనమీద తగని ప్రేమ. తన కొడుకులంతా అట్లాంటివాళ్ళే. యిప్పుడీ చీకట్లో తనకోసం తోటదగ్గర కెళ్ళినాడు.

“వాడు వానలో చిక్కుకుంటాడేమో” పాపయ్య అన్నాడు.

“నీకీ మద్దెన వానపిచ్చి పట్టింది.” భార్య వడ్డిస్తూ అంది.

పాపయ్య భోజనం ముగించి యింట్లోంచి బయటికివచ్చి ఆకాశంవైపు చూచినాడు, చుక్కల్లేవు. మోడమట్లానే వుంది. వొకటి

రెండు చినుకులు రాల్తానే వున్నాయి. పెద్దవాన రానందుకు పాపయ్య విసుక్కున్నాడు.

యీవాన మళ్ళీ యేమైనా యెగదంతుందా? వస్తున్నా వస్తున్నా అని తెగ వూరిస్తుంది, యెగదంతుంది. లేదు, యీ రోజు తప్పకుండా పెద్దవాన వస్తుంది. పంచాంగంలో వుంది. రేడియోలో చెప్పినారు. తన మనసు చెప్పుతూంది. వాన తప్పదు.

నిద్రవస్తుంది

యింట్లోకి వెళ్ళి మంచం మీద పడుకున్నాడు.

వుబ్బరంగా వుంది. తెగ వుబ్బరంగా వుంది. గాల్లేదు. వానోస్తే తర్వాత చూసుకోవచ్చు.

పాపయ్య మంచం బయట వేసుకొని పడుకున్నాడు. పగ లంతా తోటకాడ పని. ఆలోచనలూ ఆశలూ నిరాశలు. అలసిపోయిన పాపయ్యకు వెంటనే నిద్ర కమ్మింది.

నిద్రలో పాపయ్యకు వొక కల వచ్చింది. పెద్ద వాన పడు తోంది. చెరువు నిండింది. తోటవక్కన్నే గట్టుల్ని యెగదంతూ పారుతున్న కాలవ. బావిలో నీళ్ళు. పాడుల్లో నీళ్ళు. యింట్లో నీళ్ళు. వీధిలో నీళ్ళు. తనమీద నీళ్లు. యెక్కడ చూచినా నీళ్లు. తాను రాసి చ్చిన బాండు కాగితాలన్నీ నీళ్ళల్లో కొట్టుకొని పోతున్నాయి. యెర్రటి మిరపపండ్లు, బాగా వూరిన సెనక్కాయలు. చీనీపండ్లను మద్రాసుకు మోసుకపోతున్న లారీలు. రూపాయలు. అన్నీ రూపాయలే. రూపాయల్ని తాను వెదజల్లుతున్నాడు. అంగడి రామిరెడ్డి ఆబగా యేరుకుం

టున్నాడు. కానీ వాడు నీళ్ళల్లో కొట్టుకొనిపోయి చెరువులో మునిగి పోతున్నాడు. మునిగిపోతున్నాడు. పోతున్నాడు ....

వున్నట్టుండి వురిమిన వురుముకు కల చెదిరింది. మంచం లోంచి దిగ్గున భయంతో లేచిన పాపయ్యకు గుండె వేగంగా వేగంగా కొట్టుకొంది. ఆ ర్తనాదంచేసి పాపయ్య మంచంలోనే కూలిపోయినాడు. ఆకాశంలోంచి ఆ రాత్రి వాన పల్లేదు. యింట్లో వాళ్ళ కళ్ళల్లోంచి పడింది. వానతో చెరువులు నిండలేదు, యింట్లో వాళ్ళ గుండెలు చెరువులయినాయి. పాపయ్య శవాన్ని చేయించిన స్నానపుసీళ్లు కాలు వలు గట్టినాయి.

వుదయం వూళ్ళోవాళ్ళంతా పరామర్శించడానికి వచ్చినారు. పాపయ్య పెద్దకొడుకు మల్లయ్యను పక్కకు పిలిచి నుందరెడ్డి అన్నాడు:

“యిప్పుడు విచారించి లాభమేముంది? జరిగే పని చూడాల. పాపయ్యమామ బతికినన్నాళ్లు బయట పడకుండా బతికినాడు. కొంత అప్పుల బాధేదో వున్నట్లుంది. నాతో అనేవాడు యెప్పుడన్నా. మీ నాయన లోతుమనిషి. నీకేమైనా చెప్పినాడా?”

పాపయ్య తనకూడా బాకీ వుండే సంగతి నుందరెడ్డి చెప్ప కుండా, జరిగే పని చూడమని మల్లయ్యకు చెప్పినాడు. మల్లయ్య దుఃఖాన్ని దిగ్మింగుకొంటూ అన్నాడు:

“నేనెప్పుడూ నాయన యేంచేసినా వొక్కమాట అడగలేదు. అప్పులున్నాయని తెలుసు. యెంతుండాయో తెలీదు. యెన్ని బాకీ

లున్నా తప్పకుండా తీరుస్తాను మామా తీరుస్తాను. మా వంశం సంగతి నీకు తెలీదా? గొంతులో ప్రాణం వున్నంత వరకు వొకరికి బాకీలు యెగవేయం,”

అంగడి రామిరెడ్డి భుజంమీద చేయివేసి మల్లయ్యతో నెమ్మదిగా అన్నాడు:

“చూడు మల్లయ్యా! యీ మద్దెన మీ నాయన నాదగ్గర చేసిన బాకీని గూర్చి దిగులు పెట్టుకోవద్దు. తొందరేం లేదులే. నిదానంగా చూసుకోవచ్చు. దివసం అయ్యాక అంతగా అయితే రాతకోతలూ అవీవుంటే చూసుకోవచ్చు.”

రామిరెడ్డికూడా మంచోడే. యిలాంటి వాళ్ళు వుండబట్టే తన యింటి గౌరవం నిలిచింది. మల్లయ్య కళ్లు కృతజ్ఞతతో మెరిసినాయి.

రామిరెడ్డి ఆత్రగాడుకాదు. గాలానికి బాగా చిక్కిన తర్వాత చేపను బయట వేస్తాడు. యీ చేప బాగా దొరుకుతుంది. రామిరెడ్డి మనసులో అంకెలు దొర్లుతున్నాయి.

దివసాలు ముగిసినాయి. మల్లయ్యకు యింటి విషయాలన్నీ నెమ్మదిగా పడుతున్నాయి. తండ్రి మరణానికి ముందు మల్లయ్య పొలం పనులనుగూర్చి మాత్రమే ఆలోచించేవాడు. తండ్రిదే పెత్తనం కాబట్టి. యిప్పుడు పొలం పనులు, యింటి బాధ్యతలు, బాకీలూ. డబ్బు బాధలూ.

నెల రోజుల తర్వాత మల్లయ్య వొకరోజు తోట దగ్గరకు వెళ్ళినప్పుడు బావిగట్టున నిలబడి అనుకున్నాడు.

నాయన పోయినాక వొక వాన వచ్చింది యింకొక మంచి వాన కురుస్తే యీ మిరపచెట్లకు కాయ బాగా పడుతుంది. ధరలున్నాయి. సెనక్కాయతీగ బాగా సాగుతుంది. ధరలు పెరుగుతున్నాయి. నిమ్మచెట్లకు పూత వస్తుంది. రెండు మూడు లారీలు కాస్తాయి. బావిలో నీళ్ళు సరిపోతాయి. అన్నీ కుదిర్తే యేముందీ? బాకీలు సుమారుగా తీర్చవచ్చు. బాకీలెంతబాధ! బాకీలు తీర్చాలి.

బావిలోకి చూస్తూ, ఆకాశంవైపు చూస్తూ, ఆ మధ్య వచ్చిన వొక వానతో బ్రతకలేక చావలేక అవస్థ పడుతున్న మిరప చెట్లను చూస్తూ, నీరెత్తని నిమ్మచెట్లనుచూస్తూ అనుకొన్నాడు.

వొక్కవాన కురిస్తే! మరొక్క వాన కురిస్తే!!!

“ఆంధ్ర పత్రిక” 29 అక్టోబరు 1971

“సుడి” (కథాసంకలనం) ఆగస్టు 1973

కన్నడ అనువాదం: పి.బి. శివణ్ణ; “ప్రజావాణి” 22 ఏప్రిల్ 1973